

# न्यूटाउन स्कूल ने किया 'स्पिक मैके एनएसआई' का आयोजन

कोलकाता : न्यूटाउन स्कूल कोलकाता ने पहली बार 'स्पिक मैके : नेशनल स्कूल इनटेन्सिव 2016' (एनएसआई) का आयोजन किया। न्यूटाउन स्कूल स्पिक मैके एनएसआई का युवाओं के बीच भारतीय शास्त्रीय संगीत और सांस्कृतिक को बढ़ावा देने के लिए एक सप्ताह (24-30 दिसंबर) तक वार्षिक आयोजन कर रहा है। इसमें देश भर के लगभग 75 स्कूलों ने हिस्सा लिया है और 500 से अधिक छात्र-छात्राएं सम्मिलित हुए हैं जिन्हें इस गुरुकुल में संगीत समारोहों, कार्यशाला, वार्ता, सिनेमा क्लासिक्स देखने और योग सत्र के माध्यम से विभिन्न आचार्यों और प्रसिद्ध कलात्मक प्रतिभाएं जानने का अवसर मिलेगा। इस आयोजन का उद्घाटन मुख्य अतिथि आईएएस व स्कूल शिक्षा के सचिव दुष्यंत नारियाला, क्लासिकल डांसर सुजाता महापात्रा, पद्मभूषण वायोलिनिस्ट डॉ. एल सुब्रमण्यम, एडिशनल जनरल

ऑफ पुलिस रणवीर कुमार, स्कूल के संस्थापक डॉ. किरण सेठ, प्रिंसिपल शताब्दी जी भट्टाचार्या व फाउण्डर-डायरेक्टर सुनील अग्रवाल ने दीप प्रज्वलित कर किया। इस मौके पर दुष्यंत नारियाला ने कहा कि अकादमिक के साथ आर्ट कल्चर पर भी समान रूप से सीखना चाहिए। संगीत व कला शिक्षा में ही नहीं अपितु तनावमुक्त करने में भी काफी सहायक सिद्ध होते हैं। प्रिंसिपल शताब्दी भट्टाचार्या ने अपने उत्साहवर्द्धक वक्तव्य से उपस्थित छात्र-छात्राओं को प्रोत्साहित किया व उन्हें इस वर्कशाप से भरपूर लाभ उठाने की सलाह दी। स्कूल के छात्र-छात्राओं ने मधुर 'गणेश वंदना' से कार्यक्रम का शुभारंभ किया। कार्यक्रम की शुरुआत ढाक के ताल के साथ बाउल नृत्य से हुई जबकि रवीन्द्रनाथ टैगोर की रचना 'बांग्लार माटी बांग्लार जल' के साथ इस भव्य आयोजन का समापन हुआ। ■



न्यू टाउन स्कूल की ओर से आयोजित 'स्पिक मैके : नेशनल स्कूल इनटेन्सिव 2016' (एनएसआई) का उद्घाटन करते स्कूल शिक्षा विभाग के सचिव दुष्यंत नारियाला, सुजाता महापात्रा, डॉ. एल. सुब्रामण्यम, एडीजी रणवीर कुमार, डॉ. किरण सेठ, स्कूल की प्रिंसिपल शताब्दी जी भट्टाचार्या व अन्य